

د اطلاعاتو او فرهنگ وزارت
د پکتیکا در مسیر تاریخ سیمینار

پکتیکا او پکتیکا وال
- نالوستي حقایق او هیري کارنامي يي

داکتر امیر محمد منصوري، ۱۵ جزا، ۱۳۹۶ هـ، کابل

Ketabton.com

د موضوعاتو فهرست

2	خلاصه
3	پکتیکا او پکتیکا وال - نالوستی حقایق او هیری کارنامی یی
3	مقدمه
3	د پکتیکا او پکتیکا والو په اړه
4	سیمې ولسونه او تاریخ یی
6	د پکتیکا مشاهیر، مفاخر او تاریخی اماکن
7	د پکتیکا والو نالوستی خو په یادونو کې زوندی کارنامی او قربانی
7	د آزادي په جگړه کې
7	پکتیکا وال او د سرحد ساتنه: د دولت په ځای د ولس ذمه واري!
8	د شورویانو د تهاجم په دوره کې
9	د کشمیر په آزادي کې د پکتیکا والو قرباني
9	مشرقي پاکستان (بنگله دیش) کې د پکتیکا والو ځوانانو قتل عام
10	له پکتیکا میشتو ولسونو څخه د وخت د حاکمانو ځینی خاطری
10	نتیجه او سپارښتنی

پکتیکا او پکتیکا وال- نالوستي حقایق او هیري کارنامي يي

داکتر امیر محمد منصوري، ۱۵ جوزا، ۱۳۹۶ هـ.ش، کابل

خلاصه

دغه لیکنه د اوسنۍ پکتیکا په جغرافیي کې د میشتو ولسونو د یو شمیر داسې تاریخي کارنامو یادونه ده چې ډیری یې د تاریخ په پاڼو کې ثبت شوي نه خو په یادونو کې لا زوندي دي. لیکنه تر ډیره حده د یو شمیر محدودو پېښو او حقایقو بیان دی چې په اوله، دوهمه او یا درېمه خوله له هغه چا څخه چې د پېښو شاهد وو اوریدل شوي او را نقل شويدي. یو شمیر نور یې بیا د معتبرو اسنادو او ځاني مشاهدې له مخې لیکل شويدي. دا چې دغه ټولګه یوازې د لیکونکي تر ځاني تجربې او حلقو پورې محدوده ده، نو د ولس او مربوطه جغرافیې د ټولو نا لیکل شویو کارنامو او پېښو یوازې یوه نمونه بلل کېدای شي. له دغو ټولو سره بیا هم هیله کېږي چې دغه لیکنه به نورو څېړنو او زورو لیدنو ته لار هواره او ځوان لیکونکي او څېړونکي به دغه کار ته وهڅوي.

لکه چې ښکاري د پکتیکا میشتو ولسونو د جغرافیوي موقعیت، تاریخ، او یا هم دواړو له مقتضیاتو سره سم په ډېرو ناغوښتل شویو معضلو کې په ارادي یا هم غیر ارادي توګه برخه لرلی وه او تر ډیره حده یې لویې کارنامې کړي. ډیری له دغو سر ښندنو څخه کېدای شي د هیواد د بین الدولی معاملو لپاره، په خاصه د ګاونډیو هیوادونو سره، د معتبرو تاریخي پېښو په توګه ثبت شي او د هیواد د منافعو لپاره د شواهدو په توګه ګټه ځینی واخستل شي او یا لږ تر لږه له نورو (همسایه ګانو) سره د معاملی لپاره د هیواد او پکتیکا والو په ګټه وکارولې شي.

دلیکنی مهمه نتیجه له ماضی څخه د عبرت اخیستنه ده چې باید د سبا لپاره په یاد وي. بله دا چې د پکتیکا والو د قربانیو حق پر ځای شي. دا هم مهمه ده چې دغه حقایق د تاریخ په پاڼو کې د ثبتیدلو له لارې په بین الدولی معاملاتو کې د معتبرو شواهدو په توګه د هیواد او هیوادوالو په ګټه و کارول شي. د ستونځو د حل لپاره د هغوی واقعی او علمی تحلیل هم یوه لزومه ده چې د پکتیکا والو د ستونځو په حل کې مرسته کولای شي.

پکتیکا او پکتیکا وال - نالوستی حقایق او هیری کارنامی یی

مقدمه

د هیواد ولسونو او مختلفو اقشارو په محلی او ملی سطحه د هیواد په ډیرو تاریخی پېښو او کارنامو کې یو ځایی او یا هم انفرادی توگه خپل مسؤلیت تر سره کړی او د قربانیو له لاری یې د دین، وطن او ولس حق ادا کړی وی. د پکتیکا په موجوده جغرافیه کې میشتو ولسونو هم دغه کار په پوره امانتداری سره تر سره کړی دی. استعماری قوتونو او له استعمار څخه د را پاته ناخوالو یوه ستونځه هم دا ده چې هغه ولسونه چې د استعمارچیانو له خوا د نقشی پر مخ د خط ایستلو په وسیله سره جدا کړي نو ستونځې یې اوږمهاله او کله ډیرې پېچلې هم وي. د پکتیکا سیمه او ولس له پاکستان سره د ډیورنډ په لاس ایستل شوي کرښې په اوږدو کې تقریباً ۳۰۰ کیلو متره اوږه سرحد لري. دغه اوږد سرحد چې هیڅکله هم منل شوی نه او د عمل جامه یې نده لرلې، نو د ولسونو لپاره یې د ستونځو تر څنګ یو شمیر ګټور فرصتونه هم لرلې دي.

د اداري واحد په توګه د پکتیکا ولایت اوږده سابقه نلري اما د وخت حاکمانو ته یې تل اهمیت درلودلی وو. د ولایت په حیث تر تشکیل مخکې دورو کې د اداري واحدونو په حیث د دوو لویو ولسوالیو (کتوازاو اورګون) او د یوې ځای (ګومل) منظوري د دغې سیمې د ستراتیژیک اهمیت ښکارندويي کوي چې لږ تر لږه مرکزي حکومت یې اهمیت درک کړی وو. سره لدې چې د موجوده پکتیکا ولایت نیمه برخه د غزني د ولایت او بله برخه یې د پکتیا د ولایت مربوطې وی، اما پکې میشت ولسونه دومره سره ګډ او نژدې وو چې په اداري واحدونو کې ویشلو نشو سره جلا کولای. ګډې لارې، ګډ مهارجونه، یو شان معشیت، ګډې ګټې، ګډې ستونځې، مختلط منطقي جوړښت، نژدې روابط، تر یوه حده ګډه ګومل، اونور یې داسې طبعي ځانګړتیاوې دي چې تر اداري واحد یې د نژدېوالي اغیز او رول ډیر زیات دی.

دغه سیمه د تاریخ په اوږدو کې، د دوښمن د تیریو، پر دوښمن د غلبو، د دوښمن د مکر او تیر ایستني پالیسیو شاهده ده. د دغې سیمې ولسونو د پخواني برم څخه را پاته غرور په وجه کله کله د انګریزانو په لاس د لوی ایستل شوي خط وجود هیر کړی وي او د دین د دفاع او اسلامي خاورې د دفاع لپاره یې د دوښمن له دوښمن سره هم ډګري وهلي دي.

په لاندې پاڼو کې د پکتیکا د سیمې او د پکتیکا والو په یو شمیر داسې کارنامو غږیږو چې سره لدې چې د یوه قوم د قربانیو ښې نمونې دي او باید ور باندې وویارل شي اما تر ډیره د تاریخ له پاڼو پاته، نالوستي حقایق او هیرې کارنامې بلل کیږي. له دغه ځایه څخه دا چې د سیمې او ولسونو دغه ډول کارنامې او قربانۍ په یادونو کې لا زوندی دي نو لازمه ده د تاریخي حقایقو په حیث معرفي شي او د محلي او ملي امتیازاتو لپاره وکارول شي او لږ تر لږه د عبرت، ویاړ او اهمیت له اړخه کار ځینی واخستل شي.

د دغې لیکنې اساسي هدف د پکتیکا او پکتیکا والو د ښې پېژندنې لپاره معلومات نشرول دي. هیله کیږي چې د سیمې او ولسونو د قربانیو مؤثق معلومات به په محلی او ملی سطحه د خیر او ګټې رسونې لپاره وکارول شي. هیله کیږي چې د دې لیکنې منځپانګه به نور محققین هم زورو څیړنو ته و هڅوی او پدې هکله به نورې لیکنې هم وشي.

د پکتیکا او پکتیکا والو په اړه

د پکتیکا ولایت د هیواد په جنوب ختیځ کې پروت دی. د سیمې د لویې برخې ارضي میلان یې له شمال څخه د جنوب خواته دی. د ولایت ختیځه نیمه خوا په طبعي ځنګلونو پټو غرونو پوښلې، خو لویدیځه نیمه خوا یې (د کټوازا سیمه) بیا د غرونو د سلسلو تر منځ یوه هواره سیمه ده چې په شمالي سرکې تنګ مرتفعات او جنوبي خوا یې پراخه هواره سیمه جوړوي. د غرونو دوه لوري څوکی، چې دواړه یې په یوه نوم "د غومبر خولی" په نوم یادېږي یو بل ته مخامخ، یوه د سروضي او بله د اومني په ولسوالیو کې واقع دي، چې جګوالی یې تر 3300 متره زیات دی. د پکتیکا، ګومل، اورګون او د کټوازا د نومونو څرک د تاریخ په اوږدو کې حتی د ریګویدا تر سردونو پوري رسیږي، چې دا څرګندوي چې دغه سیمې به د زرو اریایانو د موسمي اوسیدو مېلې، څرخایونه او د مهاجرتونو لاري وي.

¹¹ د دغې لیکنې لومړۍ برخه د «منصوری امیر محمد (۱۳۹۲ هـ) کال د «پکتیکا – په کندوالو کې خزانې او که کندواله شوی خزانې» له مضمون څخه را اخیستل شوی ده.

سیمي ولسونه او تاريخ يي

د «برمل، زرملم، فرمل او گومل» د يوه ولسي کيسه ايز روايت له مخې، لومړي درې وروڼه او يوه يې خور وه، چې هر يو يې د زرملم (اوسنی زرمتم)، فرمل (اوسنی اورگون)، برمل او گومل په سيمو کې مېشت شوی وو او له دغه ځايه دغه سيمې په دغو نومونو شهرت لري. د پکتیکا په سيمه کې مختلف قومونه، لکه گيانخيل، وزير، خدران، سلیمانخي، سيدان، پيرکوتی، ديگان، اندر، فورمولي او نور مېشت دي چې لویې قبيلې يې خروتي او سلیمانخيل دي. داسې ښکاري چې اکثریت دغه قبيلې چې کله له خپل اصلي ټاټوبي، يعنې د غور له سيمې، څخه را کوچيدلي وو نو کوچیانې ژوند يې درلود چې د وخت په تيريدو سره د پکتیکا په سيمه کې داسې مېشت شوي چې د ولايت په ختيځه غرنۍ برخه کې خروتي او نور قامونه او په لويديځه هواره سيمه کې يې د سلیمانخيلو قامونه مېشت شوي دي.

د گومل د نوم او جغرافيايي څرک په مختلفو تاريخي رواياتو کې ترلري ليدل کيږي. په ريگويدی سرودونو² کې د «گوماتی» د سند په غاړه د اريايي قبيلو تر منځ د جگړې يادونه شوې او د محقيقينو په نظر دغه د گوماتي سند همدغه د گومل د سند تاريخي نوم دی. د گومل دره د تاريخ په اوږدو کې د «خراسان» (د اوسني افغانستان جنوبي، مرکزي برخې او هلمند د سند حوزه) او «دمن» (د اټک د سند حوزه) تر منځ د تلو راتلو لاره وه چې لا تر اوسه هم د موسمي کوچيانو د کډو مسير دی. د «دمن» او «خراسان» نومونه لا تر اوسه هم د سيمې د کوچيانو په خولو کې دي او په همدغه پورته ياد شويو سيمو باندې يې اطلاق کيږي. وايي چې د سلطان محمود غزنوی لښکرې هم د گومل درې له لارې هند ته تلې او راتلې. لکه چې په يوه تاريخي لنډۍ کې يې داسې يادونه راغلې ده:

که د خانو لښکرې راغلي زه به گومل ته د خپل يار ديدن ته ځمه

ملک خانو چې اصلي نوم يې خان محمد وو، د سلطان محمود غزنوي په لښکرو کې د غلجيو د يوه لښکر مشر وو او د خپلې ميراني له لارې يې داسې شهرت موندلی وو چې پېغلو به په لنډيو کې ياداو³.

د گومل نوم په ډيرو متلونو او ولسي کيسو کې هم ياد شوی دی، مثلاً دا منل چې "اوبه د ژوب نوم د گوملي" د دې حقيقت بيانونکي دی چې گومل په تاريخ کې هم د سيمې له ډيرو مشهورو نومونو څخه وو. همدا راز دا منل چې "که گومل وچه ده خو دود يې روان دی" د دې سيمې د جامع او منل شويو عنعناتو د قوت ښکارندوی دی. دا منل چې "تر وزلي ورور پری ايښی گومل ښه ده" هم مختلف تعبيرونه لري. او پدې منل کې چې "د مری پور له گوملي ده" هم د دې سيمې د يو ډول ځانگړو عنعناتو رازونه پټ دي. بالاخره دا منل چې "مري تورانئ کر په گومل يې کډی ځی، خدايه زور غواړی بدی" دا بيانوی چې که گومل د برمنو، سوبمنو لار او يو طبعی مسير وه خو د بی مرکز ټولنو د ناسالمو رواجونو له لاسه د غمجنو کډو لار هم وه.

د گومل دره تر ډېره پورې په طبعي ونو نيمه پوښلې غرونو، چې په ځينو سيمو کې گڼ او نور يې بيا ډير يوه دوی دی، تشکيلوی. خاوره يې ډيره حاصل خيزه او هوا يې د باغونو او ميوه دارو ونو لپاره ډيره مناسبه اوښه ده. د اورگون نوم او سيمه هم يو اوږد تاريخ لري، چې يادونه يې د ريگويدا تر سرودونو را وروسته په اوومه ميلادي پيړۍ کې د چينايي زایر او سياح "هيون تسانگ" په يادابنتونو کې هم راغلې دی. هيون تسانگ، چې زموږ د هيواد ډيری سيمې يې د بودايي معابدو او بودايي دين د مراکزو او ديني زده کړو د تر لاسه کولو لپاره ليدلې وې، د اورگون د سيمې يادونه يې هم پخپلو يادابنتونو کې راوړې ده. هيون تسانگ په خپلو يادابنتونو کې د «اوه رگونه» نوم ياد کړی دی او غالباً به د اوسني اورگون په سيمه کې کوم بودايي معبد او مرکز موجود وو چې نوموړی سياح ور څخه ليدنه کړې وي.

د اورگون د نوم په هکله يو شمير روايات موجود دي چې نورو ژورو څيړنو او مباحثو ته ضرورت لری. ځينې وايي چې د اورگون نوم د "هر گوند" له کليمې سره اړيکه لري او دا ځکه چې مختلفې طايفې پکې اوسيدلې. داسې ښکاري لکه چه د اورگون کلمه د "اوه رگونه" د کلمې اړول شوی شکل وي، چې معنی يې (اوه) (رگونه) دي. د اوبو د «رگ» اصطلاح اوس هم معموله ده او تر مخکې لاندی د اوبو د سير، تگلاری يا چينل معنی لری. ويل کيږي چې دا سيمه تر مخکې لاندې د سطحي اوبو غني منابع لري او داسې ښکاري لکه چې له اوبو خواو به د غرونو لاندی اوبه دلته سره را ټوليری، د «اوو» «رگونه» چې بيا به «اورگون» شوی وی، په نامه يې شهرت موندلی وی.

² کهزاد احمد علی (۱۳۴۶ هـ) افغانستان در پرتو تاريخ - مجموعه مقالات تاريخی رادیو افغانستان.

³ . (رفيع حبيب الله (۱۳۸۶ هـ) . د «کتابونه دريابونه» کتاب په حواله.

د کتواز د نوم څرک په لیکلو اثارو کې لږ تر لږه تر لسمې میلادی پېړۍ پورې لیدل شوی دی. منهاج الدین سراج جوزجانی په خپل مشهور کتاب طبقات ناصری⁴ کې د «کته واز» دسیمې نوم اخلی او دهغې سیمې د دوو پهلوانانو نومونه یادوي چې د سلطان علاو الدین غوری په لښکر کې یې دغزنی د ښار د نیولو په وخت کې مهم رول درلودلی وو.⁵ د کتواز سیمې جغرافیوي جوړښت او نوم ته په کتو سره داسې ښکاري چې د «کتواز» د نوم اصل به له دوو سوچه پښتو کلمو څخه را منځته شوی وي یعنې «کښته خواته فراخه شوی سیمه». د کتواز سیمه هوارې برخې لري چې د ختیځ او لویدیځ لخوا د غرونو د لږیو تر منځ پرتې دي، چې دغه ډول ارضي جوړښت یې د دې سبب شوی چې تر مخکې لاندې د اوبو ښې زیرمې ولري. د کتواز په سیمه کې د نفتو زیرمې کشف شوي وې چې په ۱۳۵۰سمې لسیزې کې یې کومې فرانسوي کمپنۍ ته د استخراج قرارداد ورکړل شوی وو، عملي نه شو او د شورویانو غوښتل هر څه سره ګډ وکړل.

د پکتیکا د ولایت مرکز ښرنې په سیمه کې د پتنې د غونډۍ په نوم د بودايي دورې یو معبد ته ورته غونډۍ موجوده ده، سره لدې چې د معبد کوم اثار پکې ندي پاته، خو د جوړښت او شکل له مخې ښکاري چې د گردیز په سیمه کې د بالاحصار د غونډۍ په شان به د زنبیلشاهانو له دورې سره اړیکې لري. ځینې ولسي روایتونه هم د دې خبرې اشارې کوي چې دغه غونډۍ به یو بودايي معبد وو. دغې سیمې ته نژدې د مټاخان په سیمه کې دې ته ورته دوه نورې غونډۍ شته چې د ولسي روایاتو په حواله د زمبورکشا هانو په دورې پورې اړه لري. ولسي روایتونه وایی چې د هغه وخت درې خوندي وې چې هرې یوې یې په دغو غونډیو باندې خپل محل جوړ کړی او په سیمه یې فرمان روایي کوله. دې ته ورته یوه بله غونډۍ د یوسف خیلو په سیمه کې هم وه چې غالباً به د دغو دریو غونډیو غونډۍ اهدافو لپاره او یا د بودايي معبد لپاره کاریدلې وه. له بده مرغه چې یاده شوې غونډۍ شپږ اووه کاله مخکې، ظاهرآ د آمینتې ملحوظاتو له مخې، له مخکې سره داسې هواره شوه چې سره لدې چې د زمانې ترخو یې مقاومت نه وو مات کړی، خو د بې رحمۍ عسکري بلدوزرو په غوغا کې یې چا د ژړا آواز هم وانه وریده.

د پکتیکا د سیمې په زړه پورې طبیعي ښکلا او ښایسته پاکه هوا او اوبه یې د ډیرو لپاره د ژوند یو ارمان بلل شوی، لکه چې په یوه نیمه منظوم محلی مثل کې وایی: یوه مې دی سره وزه وای او نور مې هیڅ څه نه وای، خو چې کور مې په سروضة وای!

د پکتیکا ولایت درې مهمې سرحدي لارې (د وازیخوا له لارې له کویتي سره، د سروبي له لارې له وانه او دیره اسماعیل خان سره او د اورگون له لارې له میرانشا او پېښور سره) لری چې ګمرکي عایدات یې یو وخت د ولایت ټول مصارف پوره کول او د هیواد د ملی عایداتو لپاره یو مهم عایداتي مدرک کیدای شی. له بده مرغه پدې اخیره لسیزه کې یې لا تر اوسه هم د تنظیمولو لپاره کومه اراده هم نه ښکاري او داسې ښکاري چې مرکزي حاکمان خو لا ور باندې خبر هم نه دی. برسیره پردې د مرکزي اسيا او هند د بحر (د کراچۍ له لارې) تر منځ تر ټولولنډه ترانزیتی لاره هم په افغانستان کې د پکتیکا له لارې څخه شمیرل کیږی.

د پکتیکا د ولس په ډیرو ناخوالو برسیره، د سیمې د طبیعي زیرمو او خدای ټ ور کړي نعمت په نسبت د اوسیدونکو بیرحمانه چلند د ولس د بدبختیو یو مهم عامل دی چې د راتلونکي نسل لپاره د یو بد مرغه خطر د زنگ آواز ځینی اوریدل کیږی. د سیمې د بې مثله ښکلو طبیعي ځنگلونو ونې په بیرحانه ډول له منځه وړل کیږی. د سیمې د غرونو ارتفاعات داسې دی چې د هند د سمندر مرطوب تاوده بادونه ور سره لګیږی او د الله ټ په حکمت سره د طبیعي ځنگلونو د را شنه کیدو سبب شوی دی. په دغو ځنگلونو کې یو شمیر داسې ونې لکه منځی او شنی پیداکیدی چې د کیفیت نمونه یې د نړۍ پر بل هیڅ ځای کې نه ښکاري. له بده مرغه دغه ځنگلونه د ولس د لوړۍ، بې روزګارۍ او تر ډیره حده د نا آگاهۍ/ناخبرۍ له امله پاک خواپاکۍ جارو شول او تقریباً دغه ډول ونې پکې ختمې شوي دي. داسې ښکاري چې اقلیم هم له خلکو سره دوښمني را اخیستی وي او یا به یې له خلکو څخه د دوی د بې رحمۍ د غچ اخیستنې اراده کړې وي، چې دغه ډول ونې نورې نه شني کیږي او که شني هم شي، نو د پالنې او ساتنې غم او نیت یې له چا سره نشته.

بله لویه بدمرغۍ د مخکې لاندې اوبو څخه بیرحمانه او غیر اقتصادی ګټه اخیستنه ده. په ټوله، خو په خاصه د کتواز او سروبي په سیمو کې، له درې څلور لسیزو را هیسې د زورو ځاګانو کیندل او د هغو له اوبو څخه د کروندې لپاره ګټه اخیستنه شروع شوی ده. سره لدې چې ولسونه اوبه د زړه په وینو د مخکې له تل څخه را باسې او کروندې

⁴ دری (د یوولسم ټولګۍ درسي کتاب) د طبقت ناصری د منهاج الدین سراج جوزجانی په حواله.

⁵ د نوموړې پېښې تفصیل لاندې ولولی.

ورباندې خړوبوي، خو محصولات يې بيا تر مصارفو کم وي. يوه وجه يې له منابعو څخه غیر فني گټه اخيستنې ده ، خو بل دليل يې د محصولاتو لپاره د بازار نشتوالی دی. عمده زراعتی محصولات يې وچي او شني ميوې دي؛ لکه زنگوزی، انگور، هندواني، مني، سبزیجات او نور. داچې نه بازار لري او نه د هيواد نورو مارکيتونو ته لارې لري او د صادرولو لپاره يې نه مرسته شته او نه مشوره، نو دغه محصولات اکثراً په ډير نازل قيمت خرڅيږي، چې اکثر وختونه د ولسونو لپاره د نور اقتصادی توازن عامل هم وي.

په اوږد مهال کې يې بله اساسی ويره دا ده چې که له دغو اوبو څخه په دغه ډول بيرحمانه گټه اخيستنې دوام وکړي، نو يو وخت به دا هم ختمی شي او د وچکالۍ د دوام په صورت کې کيدای شي چې تر مخکې لاندی د خلا د را پيداکيدو سبب شي چې د لوی بشری ناورين د رامنځته کيدو ويره هم ځينی کيدای شي.

د پکتیکا مشاهير، مفاخر او تاريخی اماکن

د پکتیکا ولایت سره لدې چې د ټولنيزې ودې او هوساينې له اړخه د هيواد يو تر ټولو غريب او له نظره لويديلی ولايت بلل کيږي، اما په نزدې او لرې تاريخ کې يې داسې نوميالي په خپله غير کې هم روزلي او لوی کړي چې په کارنامو يې وياړ کيدای شي. په لاندی کړبنو کې يې د ځينو يادونه کوو.

(1) سيدال خان ناصر چې د ميرويس نيکه سره يې د گرگينيانو په ضد پاڅون کې ونډه لرله او وروسته بيا د شاه محمود هوتکی د وخت مشهور سپهسالار شو، يو با تدبيره افسر او پياوړی جنگيالی وو چې هيوادوال يې په کارنامو وياړي. سيدال خان په قوم ناصر وو او پلرونه يې د پکتیکا ولایت د اوسنی وازيخوا د سيمي اوسيدونکي وو. د وازيخوا ناصرو د ميرويس نيکه اواز ته لبيک ووايه او کندهار ته ورغلل او بيا يې هلته استوگنه غوره کړه⁶. د ايران تر نيولو او بيا د هوتکيانو تر سقوط وروسته د سيدال خان نصري کورنی د کابل شاوخوا سيمي ته ولاړل او هله مېشت شول. د کابل د ښار د خير خانۍ په سيمه کې يوه مشهوره ليسه د سيدال خان ناصر په نوم نومول شويده.

(2) وايي کله چې سلطان علاو الدين جهانسوز د خپلو وروڼو د وژنې د غچ اخستلو لپاره له غور څخه په غزنی د حملي کولو لپاره راغی، نو د غزنی واکدار پاچا، سلطان بهرامشاه، د گيلان سيمي ته هيئت ور وليږه چې له حملي څخه واورې. بهرامشاه ځواب ور وليږه چې «ته زما زور نلري، زه لوی لښکر او فيلان لرم». علاوالدين په ځواب کې ورته وويل چې «که ته فيلان لری، زه خرميلان لرم». زه به د خپلو وروڼو انتقام خامخا اخلم. علاوالدين خپل دوه پهلوانان، چې د لښکرو مشران هم وو، را وغوښتل او ورته ویی ويل چې ما بهرامشاه ته داسې لافي کړي دي، اوس به نو تاسې له فيلانو سره مقابلې کوۍ. دغه پهلوانان چې يو يې سام حسين او بل يې سام پنځی نوميدل، د اوسنی پکتیکا د ولايت د کټواز له سيمي څخه وو. کله چې جنگ و نيښت، نو هر يو د دغو دوو پهلوانانو څخه له يوه يوه فيل سره مخامخ شول. دوی هر يو د فيلانو تر ځل لاندی ور ننوتل او د هغو په زړونو کې يې توری خښی کړی. سام پنځی تر فيل لاندی شوو او له فيل سره يو ځای ومړ، او سام حسين په فيل بريالی شو. د بهرامشاه لښکر ماتۍ وخوړه او علاوالدين د غزنی ښکلی ښار، چې په اسلامی ادب کې «عروس البلاد يعنې د ښارونو ناوې» بلل کيده، ونيو او ويې سوځوو⁷.

(3) د هيواد له ډيرو نوم ورکو عالمانو او د پښتو ژبی د ادیبانو او په پښتو ژبه د ليکوالانو څخه يو هم نواب گوملی دی. نواب گوملی په پښتو ژبه د خلقت په نوم د قرآن عظيم الشان د څو سورتونو يو تفسير ليکلی وو چې بيا د انگریزي هند د ډیلي په مطبعه کې چاپ شوی وو. د خلقت يوه نسخه ما ليدلې وه او را سره وه خو را څخه يې در که شوه. نواب گوملی له لومړنيو ليکوالانو څخه وو چې د سيد احمد لودين، چې په کاکا مشهور وو، پشان يې د پښتو د ليک دود لپاره د هيجايي طريقي رواجول غوښتل. نواب گوملی د خلقت په سريزه کې د هيجا په طريقه د دوه حرفي، درې حرفي او نورو کليمو د ليکلو طريقي بيان کړي دي⁸. نوموړی برسیره پردې چې يو عالم او ليکوال وو، د انگریزانو پر ضد په جهاد کې يې هم لويه ونډه لرله. نواب گوملی د پکتیکا د ولايت د گوملی د ولسوالۍ اوسيدونکی وو چې نودات يې اوس هم هلته اوسی او د نواب کلی په نوم شهرت لری.

⁶ له بينوا ويبپاڼی څخه په منځه.

⁷ د دولسم ټولگی د درې په کتاب کې له طبقات نصري څخه.

⁸ نواب گوملی، خلقت د قرآن کریم د څو سورتونو پښتو تفسير.

4) د ولایت په مربوطاتو کې یو شمیر متبرکه اماکن او زیارتونه، چې د ډیرو خلکو د توجه وړ دي، هم شته؛ لکه: اسماعیل گردنې، ماما گردنې، غني آبا، دیوانه بابا، حیات آکا، شاه بیګ آبا، باباجی صاحب، او نور، چې هر یو یې د ملنګۍ او قلنګۍ تر څنګ د ولایتوب د مرتبو او برخو څښتنان بلل کېږي.

د ولس په مړو او تیر نسل کې شاشی کمرانی، خان فتح خان، بیرګت نعمت، با جان پرکمر، پرکمر انګور وزیر، جنرال عبدالحمید کتوازی، ریس خمارالدین، علاقه دار جمه گی، ملک منصور، ملک سیف الدین، صاحب جان خان، مولوی محمداظم، تحصیلدار عبدالکریم، کاکا مبارک، د شاوره خلیفه صاحب، ملک دوست محمد زاولخیل، د گیان مولوی صاحب او یو شمیر نور د سیمې او ولس یو شمیر مدبر، بزرگان، زړه سواندي، میرني، دلاوران، سخیان او د قوم او ولس د خادمو مشرانو نومونه دي چې د قوم له مشاهیرو څخه شمیرل کېږي. د موجوده نسل په مړو کې یوازی د شوریانو د تهاجم په وخت کې د لومړنیو شهیدانو نومونه لکه شهید قاضی ولی محمد، شهید انجنیر جمعه گل، شهید جګړن شیرعلی، شهید معلم غازی مرجان، د سلیمانخو ملا صاحب او نور یادولای شو. د شهید ځوانیمرګ داکتر عید محمد چې د ولایت، سیمې او حتی هیواد په سطحه یوازینی ځوان متخصص داکتر او د سیمې یوه هستی وو، د طبابت په څانګه کې یې دوکتورا (پی ای ډی PhD) لرله، هم یادول لازمی بولم. داکتر عیدمحمد پنځلس کاله مخکې چې کله د دوکتورا له تحصیلاتو سره هیواد را شتون شو سره لدې چې په مرکز (کابل) کې یا شخصي سکتور کې د هر ډول امتیازاتو او مقام بیشنه ورته کیده خو ده د خپل ولس د خدمت لپاره په پخپل ولایت کې خدمت شروع کړ خو زموږ د بدقسمتي له امله د ولس او هیواد د خدمت ارمان د پوره کولو په ځای خاورو ته ور سره یوړ.

په زوندو کې بیا د پیاوړی رسام او د قرآن عظیم الشان د ښکلی خطی نسخې تیاروونکي استاد گلیر نوم یادولای شو. استاد، که څه هم ډیر هنري کارونه تر سره کړي خو نوم ورکې رسام او خطاط دی او غالباً چا یې نوم هم ندی اوریدلی.

د پکتیکا والو نالوستي خو په یادونو کې زوندي کارنامي او قرباني

د آزادي په جګړه کې

د سپهسالار نادر خان تر مشري لاندې پداسې حال کې چې د پکتیکا میشتو مجاهدینو وانه ونیو او د تل چاوني محاصره او د انګریزانو لخوا د تخلیې په درشل کې وه چې د کابل لخوا د انګریزانو د سولې د خبرو وړاندیز ومنل شو او پدې ترتیب مجاهدینو ته د متارکې او حتی د په ښاتګ لارښوونې اعلان شوی. که څه هم ولسونو د جهاد د دوام نارې وهلی خو مرکزي حکومتی یې غږ نه اوریده. سید رسول (۱۴۰۵ هـ) لیکي چې کله چې د وزیرستان مجاهدینو انګریزان پسې اخیستي او په اصطلاح لوری یې ځینی ورک کړی وو، خو د کابل حاکمانو له انګریزانو سره د سولې معاهده کوله. په وانا کې ملک هفته خان د ملا حمز الله په مشوره یوه جلسه جوړه کړه چې د جهاد دوام یې غوښت. په دغه جلسه کې د سیمې مشر د نا هیلې او گیلې په شکل داسې ویلی وو:

بجرم عشق تو ام میکشند غوغانیست

تو بر سر بام ای چه خوش تماشانیست⁹

(۴۵ مخ)

د وانه فتحه شوی سیمه وروسته بیا له انګریزانو سره د د تورخم په نږدېو کې د لعل پوری اوګوشتي په سیمه تبادله شوه.

پکتیکا وال او د سرحد ساتنه: د دولت په ځای د ولس ډمه واري!

د سیمې ولسونو په تاریخ کې د پکتیکا څیرمه د هیواد سرحدات په خپله ساتلي دي. د پکتیکا په سیمه کې سرحدونه د ولسي مشرانو په وسیله د قومي ملیشو لخوا ساتل کیدل. دولتي آمینتی قواوی د پکتیکا په سرحدی سیمو کې کوم خاص وجود نه درلود. تر اوسه لا هم د ولایت په سرحدی سیمو کې د هیواد فوځي او آمینتی قواوی د ډیورنډ له کرښې څخه په شلګونو کیلومتره را د ننه پراته او ډیر کمزوری موجودیت لری. د مثال په توګه په ګومل کې د هیواد آمینتی او اداري واحداث تر ۷۰ کیلو متره نشته خو سرحد ارام ساتلی شوی دی. همداراز د وازیخوا په سیمه د دولت حضور له

⁹ سید رسول (۱۴۰۵ هـ). نظری به عهد سلطنت آمانی، (۴۵ مخ).

سرحد څخه لري شلگونه كيلومتره لا نشته. لدی سره سره بيا هم په دغو سيمو کې د ولسونو د تاريخي ذمه واري له برکته سرحدونه په امان او دوښمن د سترگو وړ اړولو جرأت هم نه کاوو. د دې واقعيت تاريخي عوامل شايد د سرحدی مليشو وجود وی چې په دغو سيمو کې سرحدات د ولسونو له برکته داسې په امان دی لکه لويه کلا چې به وړ باندی را گرزيږدلی وی. پخوانيو حکومتونو د اوسنی پکتیکا د گومل او برمل د سيمو يو شمير قومی ولسی مشران د سرحد ساتلو لپاره توظيف کړی وو چې د ځينو قومی مشرانو نومونه يې لاندی ذکر کيږی:

برگت نعمت، پرکمر انکور وزير (چې د انکور ادی ښارگوټی اوسيمه يې په نوم ده)، پرکمر باجان، صوبه دار خواجه گی، نعمت خان رډ، اکبر جان، کامران، سيف الرحمن، بيرک خان او نور.

د طالبانو د واکدارۍ په مهال يو وخت د وازيخوا سره نزدي د ډيورند د کرښې ها خوا د دو قومونو تر منځ د مخکې په سر لانجه پيدا شوي وه او يو شمير کورنی د پکتیکا د کتواز سيمي ته را نقل شوي وې. د لانجې د حل لپاره افغانی خوا يوه جرگه وټاکله چې غړي يې د پکتیکا د يو څو مشرانو او عالمانو په شمول با رسوخه مشران او ځيني يې د دولت غړي هم وو. له جرگې څخه وغوښتل شول چې د ډيورند د کرښې ها خوا سيمي ته ورشي تر څو د منازعې سيمه په خپله وگوري. کله چې د جرگې غړي هلته ولاړل نو د پاکستانی دولتی مامورينو لخوا يوه دفتر ته و بلل شول. هلته يو لوړ رتبه فوزی افسر پېشنهاد وړ ته وکاوو چې که د دوی رضا وي نو دوی (د پاکستان لوری) حاضر دي چه د ډيورند کرښه شل، ديرش يا څلويښت كيلومتره له اوسنی موقعيت څخه ها خوا ومنی. افغانی مشرانو په چل سره ځان ځيني خلاص او ورته ویلی چې دوی مصلحتی جرگه ده نه د دولت نماينده او د معضلی د حل لپاره راغلی دی. دغه تاريخی پېښی او شواهد شايد ددې واقعيت يو دليل وی چې د پاکستان حکومت دغه سيمي تر ډيره وخته لا د ځان نه بللي او تر دغو اخرو پورې يې په سيمه کې کومه خاصه مداخله نه کوله. داسی هم ويل کيږی چې پدې اخروکی امريکايانو پاکستان ته د ډيورند د کرښی بله (نوی) نقشه¹⁰ ورکړی وی او بيا نو شايد د پاکستان ايله زړه منلی وی چې دغه سيمي دوی ته ور کړل شوی وی او امريکايان يې هم ورکول غواړی.

د شورويانو د تهاجم په دوره کې

د شورويانو د تهاجم په دوره کې د پکتیکا ولايت د هيواد يوازينی سيمه وه چې موثر رو لارې پکې وې او د هيواد د ټولو خلکو په مخ د بشپړ امنیت سره، او تر دې زيات، د ولس د بشپړی اسلامي همکاري او مسؤليت د احساس سره بې له تبعيضه او ازاره د هر چا په مخ خلاصی وې او د هيواد هر وگړی ځان پکی داسی باله لکه په خپل کلی او کور کې چې وی. د مهاجريدونکو وطنوالو، مسافرينو، مجاهدينو او نورو لپاره د پکتیکا د ولايت لارې د بشپړ امن او د اسلامي او وطنی اخلاقو او اخوت يوه ډيره ښه نمونه وه او ولس بيله هيڅ ډول تبعيض او ازار څخه د ټولو په خدمت کې پوره اخلاص درلود او مسؤليت يې باله. د دې لپاره چې بی وزلی مسافر وطنوال د کليوالو له خوا د ميلمنو په حيث وپالل شي، په هغه وخت کې په ځينو سيمو کې حتی د لويو لارو په سر د پرتو کليو سره نژدی د هوټل جوړيدو اجازه نه ورکول کيده (مثلاً سپينه (اومنه)، پاسنی (سروبی) او نورو کلو کی).

د پکتیکا سيمه د شورويانو له تهاجم سره د مخالفت او مقاومت لومړنی سنگر وو. د هيواد له آزادو شويو ولايتونو څخه لومړنی ولايت وو. همدغه وجه وه چې شورويانو د پکتیکا په ځينو سيمو، مثلاً اورگون او سروبی کی په بی رحمی سره دومره ډول ډول بمونه استعمال کړی وو چې شايد نمونی يې د هيواد په محدودو سيمو کی وليدل شي. د پکتیکا په لويو سيمو کی اوسيدونکی د بيرحمانه بمباريو له وجی حتی ټوله سيمه په يوه ورځ او شپه کی له کورو وتلو ته داسی مجبور شوی وو چې د پخلی ديگونه يې په نغری پاته شوی دی (مثلاً د اورگون او سروبی ولسونه). د دغی دوری ډيری ناخوالی شته خو د ولسونو د دغسی بی حده قربانيو يادونه يې هم چا ونه کړه.

د دغی دوری يو بل مهم اړخ دادی چې سره لدې چې د هيواد د نورو سيمو په شان د پکتیکا ولسونه هم په مختلفو احزابو کی ويشلی او بسیج شوی وو او ټول يې خپلو احزابو ته متعهد او وفادار وو، اما خپل منځی اختلافونه يې هيڅ وخت هم د جگړو تر سرحد نه وو رسيدلی. سره لدې چې د ټولو جهادی احزابو مخور مشران، طرفداران او مسلح افراد او گروپونه پکی وو، حتی د کليو په سطحه ولسونه لاسره ويشلی وو، اما بيا هم پدې ټوله دوره کی، د يو دوو پېښو په استثناء، د ولايت په ټوله ساحه کی يو تن هم په خپل منځی جگړو کی نه دی وژل شوی. سره لدې چې د هيواد

¹⁰ څو کاله مخکې چې کله پاکستانی قواوی د ننگرهار ولايت سرحدی سيمي ته څيرمه په سيمه کی د امريکايی قواو له خوا په تخليه شويو مراکزو کی ځای په ځای کيدل او په سر يې شخړه وشوه، يو دليل يې هم داسی ښودل کيده چې پاکستانيان يوه بله نقشه لری چې امريکايانو ور کړی ده.

په نورو ولايتونو او سيمو كه لا څه چې د پكتيكا ولايت څيرمه زرمټ (پكتيا) او شلگر (غزني) ولسواليو كې لسگونه او حتى سلگونه كسان په يوه او بل نوم وژل شوي وو.

د کشمير په آزادي کې د پکتیکا والو قرباني

کله چې په ۱۹۴۷م او ۱۹۶۵م کلونو کې د هند او پاکستان تر منځ د کشمير په سر جنګونه وشول، نو د پاکستان حاکمانو د سرحد ولسونو له اسلامي احساس څخه د ځان په ګټه ښه کار واخيست. د اوسني پکتیکا میشتو ولسونو يوه برخه کوچي او نيمه کوچي زوند درلود او حتی يو محدود شمير يې لا تر اوسه هم کوچي زوند لري- مثلاً، دوتاني، سليمانځي، کم شمير خروتي (زاوولي خيل، امندخيل) اوسليمانخيل (تاروخيل/عليخيل). په عمومي توګه ولسونو، په خاصه کوچي ولسونو ته د ډيورنډ کرښه هيڅ معنی نلري او د سرحد ها خوا هم د خپل هيواد برخه ور ته ښکاري. د پاکستان پخوانيو حکومتونو د دغو ولسونو يو شمير مشرانو ته د «لږ پونده» په نوم هويت ورکړی وو او پدې ترتيب يې منلی وه چې دغه ولسونه د دغی سيمې واکداران دی او حق لري چې چيری چې وغواړي واوسيږي¹¹. کله چې په پاکستان سخته راغلي نو د اسلامي ورورولي له مخې يې په ډير چل سره د دغو کسانو څخه د جنګ لپاره مرسته غوښتلې او کار يې ځینی اخیستی دی.

بله دا چې ولسونو د ډيورنډ کرښه نه منله او دا چې پخوا کشمير هر وخت زموږ د هيواد يوه برخه وه نو داسی به يې بلله لکه چې د خپل هيواد لپاره جګړه کوی. بله مهه خبره دا هم وه او حتی لا تر اوسه هم ده چې د کشمير مسئلې ته د اسلامي خاورې او مسلمانو څخه د دفاع رنگ ورکول کيده او حتی لا ور کوی کيږی. همدغه مسئلې و ی چې د ۱۹۴۷م او ۱۹۶۵م کال په جګړو کې پکتیکا میشت ولسونه د پاکستاني کشمير په نيولو کې په مقدمه کرښه کې وو. د ۱۹۴۷م کال د کشمير د جنګ د يوه تن له خولې می اوریدلی دی چې دوی د جمو کشمير لويه برخه نيوی وه. د دغو ولسي لښکرو شايد ډير مشران وو او شايد ډير يې وژل شوي هم وی، خو دا چې نه يې قيادت وو، نه واحد قومانده او نه يې څوک د پوښتنې وو، نو هيڅ کره معلومات نشته. د ۱۹۶۵م کال د جګړې د يوه ګډون کوونکي کس له خولې می اوریدلی وو چې کله چې د هند او پاکستان تر منځ اوربند وشو نو پاکستاني فوځيانو ولسي لښکری محاصره او په زور يې له صحنې څخه را لری کړی. راته ویلی يې وو چې د دوی د يوه کنډک قوماندان چابک آغا (د اورګون د سيدانو) وو. نوموړی را ته ویلی چې کله چې دوی د پاکستاني فوځيانو لخوا محاصره شول، نو تر هغو يې مقاومت کاوو چې کله يې قوماندان، چابک آغا، په لاس ټپي شو. تر هغه وروسته بيا دوی ټول د فوځيان پلاس بنديان او تر يو څه وخت وروسته بيا خوشي او له سيمې څخه را وشرل شول.

مشرقي پاکستان (بنګله ديش) کې د پکتیکا والو ځوانانو قتل عام

د هند لويې وچې ته د افغانانو تګ را تګ د غلجيانو له زماني را نيولی بيا تر غزنويانو، ابداليانو او حتی محمدزيانو پورې اوږده سابقه لري. محمد غلجی زر کاله پخوا په بنګال کې لومړنی افغان پاچا او په سيمه کې د حکومتی نظم جوړولو مؤسس بلل کيږی¹². افغانانو، او بيا په خاصه د اوسني پکتیکا میشتو ولسونو په برطانوي هند کې لا پخوا کاروبارونه لرل. د هند او پاکستان د جلا کړون څخه وروسته هم ډير شمير افغانان د بنګال او هند په ډير سيمو کې په تجارت او کاروبار مشغول وو. اکثرو يې افغانی پاسپورتونه لرل خو يو کم شمير يې په پخوانی نوم دوه تابعيته زوند هم درلود.

په ۱۹۷۱م کال چې د بنګله ديش د جوړیدو په سر جګړه پيل شوه نو د پاکستان حکومت بيا هم له يوه نيرنگ څخه داسې کار واخيست چې بنګال ته يې پښتانه جنرالان د جنګ د ګټولو په هيله ور وليږل- جنرال نیازی او جنرال ټيکه خان دوه نومونه وو چې که په خټه هر څوک وو خو نومونه يې پښتنی ښکاريدل. د بنګاليانو د بيلتون په جګړه کې د هند مداخله د جګړې بی رحمه شکل نور هم تند کړ. بنګالی عوامو دا نشوه درک کولای چې پښتانه (چې اکثرو يې افغانی پاسپورتونه لرل) د پاکستاني فوځيانو سره تمیز کړی. په غالب ګمان پاکستاني حکامو هم غوښتل چې په غیرتمنو او قوی هیکله پښتنو پورې، چې پخوانی تاريخ يې هم له ميرانو او سوبو ډک دی او په سيمه کې په توره او ميرانه ښه پېژندل شوی وو، ځان تیر کړی.

په بنګال کې د افغانانو (او په خاصه پکتیکا والو) شمير که څه هم معلوم نه وو خو ډير وو. د پکتیکا د سيمې ډير ځوانان چې هلته يې کاروبارونه کول ورک او نادرکه شول. د ځينو مصاحبو په حواله په ډاګه او نورو سيمو کې د

¹¹ يو له دغو پوښته مشرانو څخه خليفه محمد اسلم نومیده چې د کويتی د حضرتانو مريد، خليفه او په ولسی معضلو کې يې مشاور بلل کيده او په پکتیکا کې د سپينه د کلی اوسيدونکی وو.

¹² علامه حبيبي (۱۳۴۶ هـ) تاريخ مختصر افغانستان.

عبدالخالق سلیمانخیل او محمد جان لنډیزی تر مشری لاندی د اوسنی پکتیکا میشتو ولسونو ځوانان چې هلته اوسیدل، د خان د خلاصون لپاره سره بسیج شوی وو. که څه هم کره شمیر یې ندی معلوم، خو تر ۲۰۰-۳۰۰ تنو پورې ځوانان ورک شول. د ځینو کیسو له مخې دغه ځوانان په ډیره بې رحمې سره داسی وژل کیدل چې لومړی به یې وینه ځینی ایستله او بیا به یې ددند اوبو ته لاهو کول. د اوسنی پکتیکا میشتو ولسونو (په خاصه کتواز، سپینه، اورگون) داسی کورنی هم وی چې څو تنه یې لا درکه او وژل شوی وو. دا چې نه یې دولت پوښتنه کوله او نه یې بل څوک وو چې حال یې واخلی، نو په اصطلاح د «بیستو» په حساب کې ولاړل. کورنی یې تر ډیره د غم په حال کې د راتلو په هیله وی، تر هغو چې لس پنځلس کاله وروسته یې زرونو ومنله چې ځوانان یې په داسی یو جنگ کې وژل شوی چې له دوی سره یې هیڅ اړه نه درلوده. د خپګان خبره دا ده چې د وخت حکومت، چې له هند سره یې ښی اړیکې هم لرلې، هم هیڅ و نه کړل - شاید خبر شوی به هم نه وی!

له پکتیکا میشتو ولسونو څخه د وخت د حاکمانو ځینی خاطری

د پکتیکا د ولایت له تشکیل څخه را پدېخوا د دولت حاکمانو یوه هم له ولس سره اشنایی نه درلوده او زړه یې هم نه ور باندی خوړیده. داسی حاکم به ډیر کم تیر شوی وی چې ولس ورسره شناخت یا دوی د سیمې او ولس سره شناخت لرلی وی. مرکزی حکومت همیشه د شیرمی کوتی په شان معامله ورسره کړی ده. سره لدی چې میشتو ولسونو له دولت سره همیشه مرسته کړی خو دولت یې هیڅکله نه په غم او نه په خوشحالی کې شریک شوی دی. په لاندی کرښو کې د سپهسالار نادر خان او امیر عبدالرحمن خان یو څو خاطری چې له پکتیکا میشتو ولسونو څخه یې لرلې، را نقلوم. وایی چې کله چې سپهسالار نادر خان د آزادی په جګړه کې د سروسی سیمې ته راغلی وو نو مشرانو د هغه د میلمه پالنې او احترام لپاره وړه ماشومان ورته درولی وو. وایی چې نادر خان له وړو جنګیانو څخه د دوی د نوم پوښتنه کوله او هر یوی به خپل نوم ور ته بیانوو. د لین په پای کې یوی ماشومی ور ته وویل: «بله نسته». نادر خان ور ته وویل: میفام، که دیګه نیست، میګم نامت چیست؟ هغی به یې په ځواب کې په معصومانه زبه بیا بیا ور ته ویل «بله نسته!». تر هغو چې بل چا یې پاچا صاحب په مطلب پوه کړ!

کله چې امیر عبدالرحمن خان، د افغانستان فولادی پاچا، له خپل تره محمد اعظم خان سره یو ځای د امیر شیرعلیخان تر دوهم ځل پاچاکیدو وروسته تینیتی ته اړ شو نو د اوسنی پکتیکا له لاری له هیواد څخه ووت. امیر عبدالرحمن خان په خپلو خاطرو (تاج التواریخ) کې لیکي چې د زنه خان په سیمه کې تر آخری ماتې وروسته مجبور شو چې د ذرمت (زرمت) له لاری سروسی، پیرمال (اورگون) او بیا په وزیرستان کې د مرغی سیمې ته ولاړ. امیر لیکي چې د سروسی، پیرمال اود مرغی ولسونو مو ښه میلمه پالنه وکړه. تر هغه په وروسته سفر کې مو هر څه تمام شوو او یوه روپی می درلوده. زړه می وشو چې غوښه وخورم، غوښه، څه پیاز او غوری مو واخستل او په اوسپنیز دیګ کې می په اور بار کړل. کباب ته می شوق شوی وو نو نیمه غوښه می په یوه رسی او د لرگو په څو توتو، وپیبله او د اور له پاسه می ځوړند کړه. خو کله چې می له دیګ څخه خواړه را ایستل نو «سګی به گمان اینکه طناب و یک روده حیوانی میباشد طناب را به دهن گرفته کشید و طناب را با خود برد. سوارها دویدند نگذارند، ولی تمام مطبوح ریخته بود» (یعنی کباب سپی بوور او په دیګ کې پاڅه خواړه په خاورو کې چپه شوی و). (تاج التواریخ، ۱۲۶ مخ). امیر عبدالرحمن خان په بل ځای کې لیکي چې د دغه سفر په جریان کې چې له وزیرستان څخه د کاکرو سیمې ته ولاړ نو هلته یې له یوه سړی څخه پسه واخیست او چې کله می پسه حلال کړ، څښتن یې وویل چې پښیمانه دی او بیرته یې خپل پسه وغوښت. ما ور ته وویل چې حلال شوی دی، هغه تینګار کاوو او ویل یې چې په کرامت یې بیرته ور ته را زوندی کړم. څه وخت وروسته د هغه پسه خاوند د احترام لپاره راغی او په ډیر تعظیم سره یې کباب شوی وری او مستی را وری. ما ځینی وپوښتل چې «چرا بهانه گوسفند می خواستی نزاع نمایی؟ جواب داد محمد سرور خان در قندهار با من بد سلوکی کرده بود، حالا می خواستم در عوض از شما تلافی نمایم». (مخکینی مأخذ، ۱۳۱ مخ).

نتیجه او سپارښتنی

لکه چې لیدل کیږی چې د پکتیکا سیمه او میشته ولسونه یې لکه چې د دوی حق دی، هغه ډول نه پیزندل شوی او نه معرفی شوی دی. د پکتیکا د ولسونو ډیری قربانی چې تر بل چا به کمی نه وی، حتی یادی شوی هم نه دی. د سیمې او ولسونو د مسایلو او ستونځو د نه رفع کیدلو اساسی عامل د ستونځو نادرست او سطحی تحلیل بلل کیدای شی. د اهل، متقی او زړه سواندی قیادت او حاکمیت نه لرل یې د سیمې او ولسونو د بدبختیو بل لوی عامل دی.

د سرحد په ساتنه کې د ولسونو رول او له هیواد څخه د باندې منازعو کې د پکتیکاوالو د قربانیو تاریخي شواهد شاید له ملي حکومت سره مرسته وکړي چې په بین الدولی منازعو کې یې د هیواد په ګټه و کاروي. پدې ترتیب کیدای شي پکتیکا والو ته یې هم کومه ګټه ورسېږي!

د سیمې د ځنګلونو پالل، احیا او ساتنه، تر مخکې لاندې اوبو څخه مناسبه فنی استفاده، د محصولاتو له پاره د بازار میندل، تخنیکي او فنی مشورې ور کول، او په عمومي توګه د ستونځو علمی تحلیل به د ولسونو د زوند د سطحې د ښه والی او سوکالۍ لپاره ډیره مرسته وکړای شي.

پکتیکا وال زړور، کسبګر او زحمت کښ خلک دي او د مزدورۍ، کاروبار او تجارت لپاره هر ځای او هر ډول تکلیف ګاللو ته تیار دي. پکتیکا وال د سیمې او منځنۍ ختیځ په ټولو هیوادونو کې له لاسی مزدورۍ نیولی تر لویو لویو تجارتونو پورې په دلاورۍ او میرانه تر سره کوي. په هند، پاکستان او بنگله دیش کې د کاروبار کولو اوږده تاریخي سابقه لري چې د دغو هیوادونو ترعمرونو ډیر زیات دي، ډیر یې د منځنۍ ختیځ په هیوادونو کې او تر یوه حده د جنوبی اسیا په نورو پرمختللیو صنعتی هیوادونو کې ښه تجارتونه او کاروبارونه لري. برسیره پردې ډیر پکتیکاوال ځوانان هم په ایران کې په ډیرو شاقه کارونو کې مشغول دي. وایي چې «کلي مو لکه هوټل داسې دي- بل چیرې یې ګټو او په کلی کور کې یې مصرفوو!» پدې ترتیب سره د پکتیکا والو ونډه د ملي اقتصاد په لوړولو کې هم تر نورو کمه نه ده. خو دغه ډول عایدات او عایداتي منابع هم دولتي تنظیمونې او منل ایجابوي تر څو د سیمې او ولس په خیر ښیګڼه کې کار ځینی واخستل شي.

په درنښت
داکتر منصوري

اخځليکونه/ماخذ

- امير عبدالرحمن خان (۱۳۷۳ هـ). *تاج التواريخ - تاريخ افغانستان*. پېښور: سبا کتابخانه.
- بینوا ویبپاڼه بریښنایی سایټ د حمل میاشت، ۱۳۹۲ هـ نشریات.
- دری (د یوولسم ټولګې درسی کتاب) د منهاج الدین سراج جوزجانی *طبقات ناصری* کتاب په حواله.
- رفیع، حبیب الله. (۱۳۸۶ هـ). *کتابونه دریابونه*. پېښور: د صافی د موقوفاتو اداره.
- سید رسول (۱۴۰۵ هـ). *نظری به عهد سلطنت آمانی*. پېښور: کمیټه فرهنګی اتحاد اسلامی.
- عبدالحی حبیبی (۱۳۴۶ هـ) *تاریخ مختصر افغانستان*.
- کهزاد، احمد علی (۱۳۴۶ هـ) *افغانستان در پرتو تاریخ - مجموعه مقالات تاریخی رادیو افغانستان*.
- کابل: دولتي مطبعه. د کتاب چاپولو مؤسسه، ۴۱ خپرونه.
- ګوملي، نواب. *خلقت په پښتو ژبه د قرآن کریم د څو سورتونو تفسیر*. دېلي:
- منصوري، امير محمد (۱۳۹۲ هـ) *پکتیکا - په کنډوالو کې خزانې او که کنډواله شوی خزانې*. تاند بریښنایی سایټ.
- له یو شمیر افرادو څخه مستقیمی اوریدلي کیسې او مصاحبې.
- د لیکونکي خپل ځانی مؤثق مشاهدات او لیدنې.

Get more e-books from www.ketabton.com
Ketabton.com: The Digital Library